

संस्कृत-वार्ताः

दिनाङ्कः 28-12-2020

प्रातः - 06: 55

मुख्य-वार्ताः

- प्रधानमन्त्री श्रीनरेन्द्र-मोदी अद्य पूर्वाह्ने एकादश-वादने भारतस्य इदम्प्रथमं चालक-रहितं दिल्ली-मेट्रो-रेलयानं दृश्य-श्रव्य-प्रणालिकया समुद्-घाटयिष्यति।
- प्रधानमन्त्री श्रीनरेन्द्र-मोदी अब्रवीत् यद् भारतम् आत्मनिर्भरताऽभियान-द्वारा सम्प्रति नूतन-क्षमतानां विकासं विधत्ते।
- विदेश-मन्त्री एस. जयशंकरः गतदिवसे कतरदेशे उद्योग-पतीन् अमिलत, भारते निवेशस्य स्वर्णिमावसरम् अधिकृत्य च तान् प्रामुख्येण समाह्वयत्।
- भारतेन मेलबर्न-क्रिकेट्-निकष-स्पर्धायाम् आतिथेयम् आस्ट्रेलियादलं विरुध्य प्रथम-पाल्यां त्रिशदुत्तर-शत-धावनांकैः अग्रेसरत्वं लब्धमस्ति।

कोविड्-सन्दर्भोपक्रमः

कोरोना-महामारीं विरुध्य देशः ऐक्य-भावनया युद्ध्यते। भवन्तोऽपि अस्माभिः सह सुरक्षायाः उपाय-त्रयस्य सङ्कल्पं स्वीकुर्वन्तु-

- मुखावरकं सन्धारयन्तु –
- सामाजिक-दूरतां परिपालयन्तु,
- पाणिपादं च यथासमयं प्रक्षालयन्तु।

इदानीं वार्ताः विस्तरणी.....

प्रधानमन्त्री-चालकरहितं रेलियानम्

प्रधानमन्त्री श्रीनरेन्द्र-मोदी अद्य पूर्वह्नि एकादश-वादने भारतस्य इदम्प्रथमं चालक-रहितं दिल्ली-मेट्रो-रेलयानं दृश्य-श्रव्य-प्रणालिकया समुद्-घाटयिष्यति। सहैव, सः विमानपत्तन-द्रुतगामि-पथे सर्वोपयोगि-राष्ट्रिय-पत्र-सेवायाः अपि शुभारम्भं विधास्यति। एतत्सेवारम्भेण सम्प्रति देशस्य कुतश्चिदपि भू-भागात् सम्प्राप्ताः यात्रिणः रूपे-बैक-पत्रकं प्रयुज्य मेट्रो-रेल-यात्रां विधातुमर्हिष्यन्ति।

प्रधानमन्त्री-कृषाणरेलियानम्

अपरतः, प्रधानमन्त्रिणा अद्यापराह्णे सार्ध-चतुर्वादने भूयोऽप्येकं शततमं कृषाण-रेल-यानं दृश्यश्रव्य-प्रणालिकया समुद्घाटयिष्यते। एतद् भारवाहि रेलयानं महाराष्ट्रस्य संगोला-स्थलात् प्रस्थाय पश्चिमबंगालस्य शालिमार-प्रान्तं यावत् प्रधाविष्यति। अनेन कृषाण-रेलयानेन कृषकैः उत्पादितानि विभिन्नानि फल-शाकानि ससौविध्यं वक्ष्यन्ते। केन्द्रःप्रशासनेन एषां कृषकोत्पादानां वहनाय अर्धांशमितम् अनुदानम् उपलभ्यिष्यते।

प्रधानमन्त्री-मन की बात

प्रधानमन्त्री श्रीनरेन्द्र-मोदी अब्रवीत् यद् भारतम् आत्मनिर्भरताऽभियान-द्वारा सम्प्रति नूतन-क्षमतानां विकासं विधत्ते। ह्यः आकाशवाण्याः ‘मन की बात’ इति कार्यक्रमे श्रीमोदिना दिल्ली-वास्तव्यस्य अभिनव-बैनजिनः अनुभवं प्राकाशयत् यत् उपभोक्ताः इदानीं स्वदेशोत्पादान् प्रामुख्येण अभिवाञ्छन्ते दरीदृश्यन्ते। प्रधानमन्त्रिणा प्रोक्तं यदेतत् क्रान्तिकारि मनोवृत्ति-परिवर्तनं देश-वासिषु वर्षाभ्यन्तरे समायातं दृश्यते। तेन देशस्य विभिन्न-वस्तुत्पादकाः उद्योगपतयः समाहूताः यतैः उत्पाद्यमानानि वस्तूनि गुणवत्तायाः वैश्विकं मानदण्डं यथा प्रपूरयेयुः, तथा ते विशिष्य प्रयतेरन्।

जयशंकरः

विदेश-मन्त्री एस्. जयशंकरः गतदिवसे कतरदेशे उद्योग-पतीन् अमिलत्, भारते निवेशस्य स्वर्णिमावसरम् अधिकृत्य च तान् प्रामुख्येण समाह्वयत्। श्रीजयशंकरः सम्प्रति एतस्य खातिदेशस्य द्विदिवसीयां यात्रामुद्दिश्य दोहानगरीं सम्प्राप्तो विद्यते।

कोरोना

देशे कोविड्-ऊनविंशति-महामारीतः स्वस्थीभूतानां जनानां प्रतिशतता सम्प्रति प्रवर्ध्य पञ्चनवति-दशमलव-द्व्यशीति-परिमिता संजाता सूच्यते। स्वास्थ्य-मन्त्रालयेन प्रोक्तं यत् विगतासु चतुर्विंशति-होरासु महारोगादस्मात् चतुश्शताधिकाः एकविंशति-सहस्रं जनाः मुक्तिमाप्सवन्तः, पादोन-ऊनविंशति-सहस्र-प्रायाः जनाः संक्रमिताः, ऊनाशीत्यधिकाः द्विशतं जनाश्च अकालं कालकवलिताः संजाताः।

क्रिकेट्

इतः क्रीडा-जगति, भारतेन मेलबर्न-क्रिकेट्-निकष-स्पर्धायाम् आतिथेयम् आस्ट्रेलियादलं विरुध्य प्रथम-पाल्यां त्रिंशदुत्तर-शत-धावनांकैः अग्रेसरत्वं लब्धमस्ति। अनेन भ्रमणकारि-दलेन इदानीं यावत् नव-क्रीडकानां क्षतिपुरस्सरं सपाद-त्रिशत-धावनांकाः अर्जिताः सन्ति।

॥ इति वार्ताः ॥